
Kaliyapatnya Surasakritam Shri Krishna Stotram

कालियपत्न्या सुरसाकृतं श्रीकृष्णस्तोत्रम्

Document Information



Text title : Kaliyapatnya Surasakritam Shri Krishna Stotram

File name : kAliyapatnyAsurasAkRRitaMshrIkRRiShNastotram.itx

Category : vishhnu, vishnu, krishna, brahmavaivartapurANa, stotra

Location : doc_vishhnu

Proofread by : PSA Easwaran

Description/comments : brahmavaivartapurANa | shrIkRRiShNajanma, pUrvabhAga | adhyAya
19/17-34||

Latest update : March 22, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 22, 2025

sanskritdocuments.org

कालियपत्न्या सुरसाकृतं श्रीकृष्णस्तोत्रम्



सुरसोवाच ।

हे जगत्कान्त मे कान्तं देहि मानं च मानद ।

पतिः प्राणाधिकः स्त्रीणां नास्ति बन्धुश्च तत्परः ॥ १७ ॥

सकलभुवननाथ प्राणनाथं मदीयं

न कुरु वधमनन्त प्रेमसिन्धो सुबन्धो ।

अखिलभुवनबन्धो राधिकाप्रेमसिन्धो

पतिमिह कुरु दानं मे विधातुर्विधातः ॥ १८ ॥

त्रिनयनविधिशेषः षण्मुखश्चास्यसङ्घैः

स्तवनविषयजाड्यात्स्तोतुमीशा न वाणी ।

खलु निखिलवेदाःस्तोतुमन्येऽपि देवाः

स्तवनविषयशक्ताः सन्ति सन्तस्तवैव ॥ १९ ॥

कुमतिरहमधिज्ञा योषितां काधमा वा

क्व भुवनगतिरीशश्चक्षुषोऽगोचराऽपि ।

विधिहरिहरशेषैः स्तूयमानश्च यस्त्व-

मतनुमनुजमीशं स्तोतुमिच्छामि तं त्वाम् ॥ २० ॥

स्तवनविषयभीता पार्वती कस्य पद्मा

श्रुतिगणजनयित्री स्तोतुमीशा न यं त्वाम् ।

कलिकलुषनिमग्ना वेदवेदाङ्गशास्त्र-

श्रवणविषयमूढा स्तोतुमिच्छामि किं त्वाम् ॥ २१ ॥

शयानो रत्नपर्यङ्के रत्नभूषणभूषितः ।

रत्नभूषणभूषाङ्गो राधावक्षसि संस्थितः ॥ २२ ॥

चन्दनोक्षितसर्वाङ्गः स्मेराननसरोरुहः ।

प्रोद्यत्येवमसाम्बोधौ निमग्नः सततं सुखात् ॥ २३ ॥

मल्लिकामालतीमालाजालैः शोभितशेखरः ।
 पारिजातप्रसूनानां गन्धामोदितमानसः ॥ २४ ॥
 पुंस्कोकिलकलध्वानैर्ध्रुमरध्वनिसंयुतैः ।
 कुसुमेषु विकारेण पुलकाङ्कितविग्रहः ॥ २५ ॥
 प्रियाप्रदत्तताम्बूलं भुक्तवान्यः सदा मुदा ।
 वेदा अशक्ता यं स्तोतुं जडीभूता विचक्षणाः ॥ २६ ॥
 तमनिर्वचनीयं च किं स्तौमि नागवल्लभा ।
 वन्देऽहं त्वत्पदाम्भोजं ब्रह्मेशशेषसेवितम् ॥ २७ ॥
 लक्ष्मीसरस्वतीदुर्गा जाह्नवी वेदमातृभिः ।
 सेवितं सिद्धसङ्घैश्च मुनीन्द्रैर्मनुभिः सदा ॥ २८ ॥
 निष्कारणायाखिलकारणाय सर्वेश्वरायापि परात्पराय ।
 स्वयम्प्रकाशाय परावराय परावराणामधिपाय ते नमः ॥ २९ ॥
 हे कृष्ण हे कृष्ण सुरासुरेश ब्रह्मेश शेषेश प्रजापतीश ।
 मुनीश मन्वीश चराचरेश सिद्धीश सिद्धेश गणेश पाहि ॥ ३० ॥
 धर्मेश धर्मीश शुभाशुभेश वेदेश वेदेष्वनिरूपितश्च ।
 सर्वेश सर्वात्मक सर्वबन्धो जीवीश जीवेश्वर पाहि मत्प्रभुम् ॥ ३१ ॥
 इत्येवं स्तवनं कृत्वा भक्तिनम्रात्मकन्धरा ।
 विधृत्य चरणाम्भोजं तस्थौ नागेशवल्लभा ॥ ३२ ॥
 नागपत्नीकृतं स्तोत्रं त्रिसन्ध्यं यः पठेन्नरः ।
 सर्वपापात्प्रमुक्तस्तु यात्यन्ते श्रीहरेः पदम् ॥ ३३ ॥
 इह लोके हरेर्भक्तिमन्ते दास्यं लभेद्भुवम् ।
 लभते पार्षदो भूत्वा सालोक्यादिचतुष्टयम् ॥ ३४ ॥
 इति श्रीब्रह्मवैवर्तपुराणे श्रीकृष्णजन्मखण्डे पूर्वे
 एकोनविंशाध्यायान्तर्गतं विप्रैः कालियपत्न्या
 सुरसया कृतं श्रीकृष्णस्तोत्रं समाप्तम् ।
 ब्रह्मवैवर्तपुराण । श्रीकृष्णजन्म, पूर्वभाग । अध्याय १९/१७-३४ ॥

brahmavaivartapurANa . shrIkRRiShNajanma, pUrvabhAga . adhyAya
19/17-34..

Proofread by PSA Easwaran

——
Kaliyapatnya Surasakritam Shri Krishna Stotram
pdf was typeset on March 22, 2025

——
Please send corrections to sanskrit@cheerful.com

